

ജീവിത സൗഭാഗ്യം ആസ്വദിക്കുന്നവർക്ക്

عَنْ عُبَيْدِ اللَّهِ بْنِ مَحْصِنِ الْخَطْمِيِّ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: "مَنْ أَصْبَحَ مِنْكُمْ آمِنًا فِي سَرْبِهِ، مُعَافَى فِي جَسَدِهِ، عِنْدَهُ قُوَّةٌ يَوْمَهُ فَكَأَنَّمَا حَبِزَتْ لَهُ الدُّنْيَا".

ഉബൈദുല്ലാഹിബ്നു മിഹ്സനിൽ ഖത്മി(റ) നിവേദനം. അദ്ദേഹം പറഞ്ഞു: അല്ലാഹുവിന്റെ റസൂൽ(സ) അരുളി: “നിങ്ങളിലാരെങ്കിലും തന്റെ കൂട്ടുകുടുംബങ്ങളിൽ നിർഭയനും, ശാരീരികമായി ആരോഗ്യവാനും, അതത് ദിവസത്തെ ആഹാരം കൈവശമുള്ളവനുമാണെങ്കിൽ ഐഹിക സുഖങ്ങളാകമാനം അവന് സ്വായത്തമായത് പോലെയാകുന്നു” (തിർമുദി).

അല്ലാഹു മനുഷ്യന് നൽകിയ അനുഗ്രഹങ്ങളെക്കുറിച്ച് കൂടുതൽ ചിന്തിക്കാനും അവക്ക് നന്ദി കാണിക്കാനും ഉദ്ബോധിപ്പിക്കുന്ന ഒരു തിരുവചനമാണിത്. ഈ അനുഗ്രഹങ്ങൾ ലഭിക്കുവാനും നിലനിർത്തുവാനും എത്രത്തോളം സാധിക്കുമെന്നതിനെ ആശ്രയിച്ചിരിക്കുന്നു ഒരാളുടെ ജീവിത സൗഭാഗ്യം.

ഒന്നാമതായി പറയുന്നത് തന്റെ കൂട്ടുകുടുംബത്തിൽ നിർഭയനായി ജീവിക്കുന്നവനാവുക എന്നതാണ്. അല്ലെങ്കിൽ അലട്ടുമില്ലാതെ കുടുംബത്തോടൊപ്പം ജീവിക്കാനാവുക എന്നത് ചില്ലറ കാര്യമല്ല. അതിന്റെ വില അറിയണമെങ്കിൽ ആ സൗഭാഗ്യം ലഭിക്കാതെ ജീവിക്കുന്നവരെ കാണണം. സ്വന്തം നാട്ടിൽ നിന്ന് ആട്ടിയോടിക്കപ്പെട്ടവർ, അഭയാർഥികൾ, ജയിൽവാസികൾ തുടങ്ങി പലരും ഈ ലോകത്ത് എങ്ങനെയാണ് ജീവിക്കുന്നത്? പ്രാഥമിക കാര്യങ്ങൾ പോലും നിർവഹിക്കാൻ സാധിക്കാതെ അവർ ജീവിതം ഉന്തി നീക്കുകയാണ്. കുടുംബത്തിൽ ലഭിക്കേണ്ട സ്വസ്ഥതയും സമാധാനവും അവർക്ക് അനുഭവിക്കാനാവുന്നുണ്ടോ?

മറ്റൊന്ന് ആരോഗ്യമാണ്. വിലമതിക്കാൻ കഴിയാത്ത അനുഗ്രഹമാണ് ആരോഗ്യം. റസൂൽ(സ) പറഞ്ഞു, അധിക ജനങ്ങളും വഞ്ചിത

രായിപ്പോകുന്ന രണ്ടനുഗ്രഹങ്ങളിൽ ഒന്നാണ് ആരോഗ്യം. ആരോഗ്യത്തിന് ചെറിയ പോറലേൽക്കുമ്പോഴേക്കും മനുഷ്യനാകെ അസ്വസ്ഥനാവുന്നു. ചെറിയ ജലദോഷം പോലും അവനെ എന്തുമാത്രം തളർത്തുന്നില്ല! നിത്യവും ഭക്ഷണം ലഭിക്കുകയെന്നതും വലിയ അനുഗ്രഹം തന്നെ. അല്ലാത്ത പക്ഷം അവന് സൈദ്ധ്യമായിരിക്കുവാൻ പറ്റുകയില്ല.

മേൽപറഞ്ഞ മൂന്ന് അനുഗ്രഹങ്ങൾ കിട്ടാത്തവരായി നമ്മിൽ എത്ര പേർ കാണും? പക്ഷെ, അവ യഥേഷ്ടം അനുഭവിക്കുമ്പോൾ നമുക്കവയുടെ വില മനസ്സിലാവുകയില്ല. അവ നഷ്ടപ്പെടുമ്പോഴാണ് നാം കണ്ണു തുറക്കുക. അപ്പോൾ അതുകൊണ്ട് എന്തു പ്രയോജനം?

മുകളിൽ പറഞ്ഞ അനുഗ്രഹങ്ങളെ കുറിച്ച് നാം ചിന്തിക്കുകയും ആ ചിന്ത നമ്മുടെ ജീവിതത്തെ സ്വാധീനിക്കുകയും ചെയ്യേണ്ടതുണ്ട്. നമുക്കുള്ള പല സൗകര്യങ്ങളും അനുഭവിക്കാൻ സാധിക്കാത്ത എത്രയോ പേരില്ലേ ചുറ്റുപാടും? അവരെ ശ്രദ്ധിക്കുക. അപ്പോഴാണ് നമുക്ക് ലഭിച്ച അനുഗ്രഹങ്ങൾ വിലയേറിയതാണെന്ന് ബോധ്യമാവുക. അനുഗ്രഹദാതാവായ അല്ലാഹുവിന് അപ്പോഴാണ് നമുക്ക് ധാരാളമായി നന്ദി കാണിക്കാനാവുക. ■